

”شَرَائِعُ مَنْ قَبْلَنَا“ اور اُن کا حکم

مولانا انعام اللہ

فاضل جامعہ و چیف ریسرچ آفیسر اسلامی نظریاتی کونسل

(پانچویں قسط)

پہلے مسلک کی تائید میں پیش کردہ استدلالات کے جوابات

پہلی آیت کریمہ سے استدلال کا جواب

امام غزالی رقم طراز ہیں:

”أُولَئِكَ الَّذِينَ هَدَى اللَّهُ فَبِهِدَاهُمْ أَقْتَدَهُ“ (الأنعام: ۹۰) قلنا أراد بالهدى التوحيد، ودلالة الأدلة العقلية على وحدانيته وصفاته بدليلين: أحدهما: أنه قال: ”فَبِهِدَاهُمْ أَقْتَدَهُ“ (الأنعام: ۹۰) ولم يقل بهم، وإنما هداهم الأدلة التي ليست منسوبة إليهم، أما الشرع فمنسوب إليهم فيكون اتباعهم فيه اقتداء بهم. الثاني: أنه كيف أمر بجميع شرائعهم وهي مختلفة وناسخة ومنسوخة ومتى بحث عن جميع ذلك، وشرائعهم كثيرة، فدل على أنه أراد الهدى المشترك بين جميعهم وهو التوحيد۔“ (۱)

”أُولَئِكَ الَّذِينَ“ والی آیت کریمہ میں ”هدى“ سے توحید اور اللہ کی وحدانیت اور صفات پر دلائل عقلیہ کی دلالت مراد ہے۔ اس بات کی دو دلیلیں ہیں: پہلی دلیل یہ کہ: ”فَبِهِدَاهُمْ أَقْتَدَهُ“ (یعنی ان کی ہدایت کی اقتداء) فرمایا، ”بہم“ (ان کی اقتداء) نہیں فرمایا اور انبیاء کرام علیہم السلام کی ہدایت سے مراد دلائل ہیں، جو ان کی طرف منسوب نہیں، جبکہ شریعت ان کی طرف منسوب ہے، پس شریعت میں پیروی ان انبیاء علیہم السلام کی اقتداء ہوگی، (ان کی ”هدى“ کی پیروی نہیں ہوگی)۔ دوسری دلیل یہ کہ: تمام شرائع کی اقتداء کا حکم دینا کیونکر ممکن ہے، جبکہ وہ شرائع باہم مختلف ہیں، ان میں نسخ و منسوخ پائے جاتے ہیں، اور کب آپ نے ان تمام شرائع کو تلاش کیا، جبکہ شریعتیں لاتعداد ہیں۔ یہ اس بات کی دلیل

ہے کہ مراد وہ ”ہدای“ (ہدایت) ہے جو سب کے درمیان مشترک ہے، اور وہ تو حید ہے۔“
 حاصل جواب یہ ہے کہ آپ کو جس ”ہدای“ (ہدایت) کی پیروی کا حکم دیا گیا ہے، اس سے مراد عقائد، بالخصوص عقیدہ توحید ہے، جو تمام انبیاء علیہم السلام کے درمیان مشترک ہے۔ آپ کو شرائع کی پیروی کا حکم نہیں ہے، اس لیے کہ شرائع مختلف ہیں، اس لیے اس آیت کریمہ سے شرائع کی پیروی پر استدلال درست نہیں۔

دوسری آیت کریمہ سے استدلال کا جواب:

دوسرے استدلال کا امام غزالی رحمۃ اللہ علیہ نے حسب ذیل عبارت میں جواب دیا ہے:
 ”ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا“ (النحل: ۱۲۳) و هذا يتمسك به من نسبة إلى إبراهيم - عليه السلام - وتعارضه الآية الأولى. ثم لا حجة فيها إذ قال: ”أَوْحَيْنَا إِلَيْكَ“ (النحل: ۱۲۳) فوجب بما أوحى إليه لا بما أوحى إلى غيره وقوله: ”أَنْ اتَّبِعْ“ (النحل: ۱۲۳) أى: افعل مثل فعله، وليس معناه كن متبعاً له وواحدًا من أمته، كيف والملة عبارة عن أصل الدين والتوحيد والتقديس الذي تتفق فيه جميع الشرائع؟ ولذلك قال تعالى: ”وَمَنْ يَرْغَبْ عَنْ مِلَّةِ إِبْرَاهِيمَ إِلَّا مَنْ سَفِهَ نَفْسَهُ“ (البقرة: ۱۳۰) ولا يجوز تسفيه الأنبياء المخالفين له. ويدل عليه أنه لم يبحث عن ملة إبراهيم، وكيف كان يبحث مع اندراس كتابه وإسناد أخباره؟“ (۲)
 ”مخالف کے قول کے مطابق یہ آیت کریمہ پچھلے استدلال میں مذکور آیت کریمہ سے متعارض ہوگی، اس لیے کہ پہلی والی آیت کریمہ میں تمام انبیاء علیہم السلام کی شرائع کی پیروی کا حکم ہے اور دوسری میں صرف شریعتِ ابراہیمیہ کی پیروی کا حکم ہے، جبکہ جمہور کے موقف کے مطابق ”ہدای“ اور ”مِلَّة“ دونوں سے مراد توحید اور بنیادی عقائد ہیں، جن میں تمام شرائع متفق ہیں، اور دونوں آیات میں انہی بنیادی متفق علیہ عقائد کی پیروی کا حکم ہے۔ دوسرا یہ کہ ملتِ ابراہیمیہ کی اتباع سے مراد یہ ہے کہ ابراہیم علیہ السلام جیسا طریقہ کار اپنائے۔ یہ معنی نہیں کہ ابراہیم علیہ السلام کی امت میں سے ایک فرد بن کر ان کی شریعت کی پیروی کریں، ورنہ آپ ﷺ شریعتِ ابراہیمیہ کے احکام کو تلاش کر کے اس کی پیروی شروع فرماتے، حالانکہ اس کی کوئی دلیل نہیں کہ آپ ﷺ نے ایسا کیا ہو۔ پھر خود اسی آیت میں صراحتاً مذکور ہے: ”ثُمَّ أَوْحَيْنَا إِلَيْكَ“، یعنی آپ کی طرف آنے والی وحی کی بنیاد پر آپ ملتِ ابراہیمیہ کی پیروی کریں، نہ کہ ابراہیم علیہ السلام کی طرف آنے والی وحی کی بنیاد پر، پس اگر آپ نے کچھ احکام میں ملتِ ابراہیمیہ کی پیروی فرمائی ہے تو اپنی شریعت کی حیثیت سے، نہ کہ ابراہیمیہ شریعت کی حیثیت سے، اس لیے اس آیت کریمہ سے تو یہ ثابت ہوتا ہے کہ

زیادہ معاف کرنے والا وہ ہے جو انتقام کی قدرت رکھتا ہو اور پھر بھی معاف کر دے۔ (حضرت حسین بن علیؓ)

آپ کو اپنی وحی والی شریعت کی پیروی کا حکم ہے۔“
حاصل جواب یہ ہے کہ آیت کریمہ اگر ملتِ ابراہیمی کی پیروی کو لازم قرار دینے پر دال ہو، تو ان آیات سے متعارض ہوگی، جن سے مخالف نے کچھلی تمام شرائع کی پیروی لازم ہونے پر استدلال کیا ہے۔ نیز مخالف نے آیت کریمہ کا مطلب غلط سمجھا ہے۔

تیسری آیت کریمہ سے استدلال کا جواب

”الآیة الثالثة: قوله تعالى: ”شَرَعَ لَكُمْ مِنَ الدِّينِ مَا وَصَّى بِهِ نُوحًا“ (الشورى: ۱۳) وهذا يتسمك به من نسبه إلى نوح - عليه السلام - وهو فاسد، إذ تعارضه الآيتان السابقتان. ثم الدين عبارة عن أصل التوحيد، وإنما خصص نوحًا بالذكر تشریفًا له وتخصيصًا، ومتى راجع رسول الله - صلى الله عليه وسلم - تفصيل شرع نوح؟ وكيف أمكن ذلك مع أنه أقدم الأنبياء وأشد الشرائع اندراسًا؟ كيف وقد قال تعالى: ”شَرَعَ لَكُمْ مِنَ الدِّينِ مَا وَصَّى بِهِ نُوحًا“ (الشورى: ۱۳) فلو قال: ”شرع لنوح ما وصاكم به“ لكان ربما دل هذا على غرضهم، وأما هذا فيصرح بضده“، (۳)

”حاصل عبارت یہ ہے کہ مخالف کے قول کے مطابق سورہ شوریٰ کی آیت کریمہ کا پہلی والی دونوں آیات سے متعارض ہوگا، اس لیے کہ سورہ انعام والی آیت میں تمام انبیاء علیہم السلام کی شریعت کی پیروی کا حکم ہے اور سورہ نحل والی آیت میں ابراہیمی شریعت کی پیروی کا حکم ہے اور سورہ شوریٰ والی آیت میں نوح علیہ السلام کی شریعت کی پیروی کا حکم ہے، جبکہ جمہور کے قول کے مطابق سورہ شوریٰ والی آیت میں بھی ”الدين“ سے بنیادی عقائد مراد ہیں، جن میں تمام انبیاء کرام علیہم السلام متفق ہیں، اور اس کی پیروی کا حکم دیا گیا ہے۔ تیسرا یہ کہ نوح علیہ السلام کی شریعت کے احکام غیر معلوم تھے اور یہ کسی طرح ثابت نہیں کہ آپ ﷺ نے اس شریعت کی کھوج لگا کر پیروی کا اہتمام کیا ہو۔ اگر یوں کہہ دیا جاتا کہ نوح علیہ السلام کی شریعت وہی تھی، جس کی پیروی کا آپ ﷺ کو حکم دیا گیا ہے، تو شاید کسی حد تک ان کے دعویٰ پر دلیل ہوتی، جبکہ موجودہ آیت کریمہ تو اس دعویٰ کی ضد پر صراحت دال ہے۔“

حاصل جواب یہ ہے کہ اس استدلال کی صحت آیات کریمہ کے درمیان وجود تعارض کو مستلزم ہے۔ نیز آیت کریمہ میں مشروعیت دین کی یکسانیت کو بیان کیا گیا ہے، اور دین عقائد کے مجموعہ کا نام ہے، اور فروعات کے مجموعے کا نہیں، اس لیے مخالف کا استدلال بے محل ہے۔

چوتھی آیت کریمہ سے استدلال کا جواب

”الآیة الرابعة: قوله تعالى: ”إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ“ (المائدة: ۴۴) والآية، وهو أحد الأنبياء فليحكم بها. واستدل بهذا من نسبة

کسی سے انتقام لینے میں جلدی نہ کرو اور کسی کے ساتھ نیکی کرنے میں تاخیر نہ کرو۔ (حضرت شقیؓ لُحیؓ)

إلی موسیٰ - علیه السلام - وتعارضه الآيات السابقة. ثم المراد بالنور والهدی أصل التوحید وما یشتک فیہ النبیین دون الأحکام المعرضة للنسخ، ثم لعلہ أراد النبیین فی زمانہ دون من بعدهم، ثم هو علی صیغة الخبر لا علی صیغة الأمر فلا حجة فیہ، ثم يجوز أن یكون المراد حکم النبیین بها بأمر ابتداءهم به اللہ تعالیٰ وحیاً إلیهم لا بوحي موسیٰ - علیه السلام -، (۴)

”حاصل جواب یہ ہے کہ اس آیت سے استدلال میں بھی تمام وہ احتمالات موجود ہیں، جو پچھلی آیات میں تھے، یعنی مخالف کی تشریح کے مطابق اس آیت کریمہ کا دیگر تینوں آیات کریمہ سے تعارض ہوگا، اس لیے یہاں بھی مشترکات (عقائد) مراد ہیں، قابل نسخ احکام مراد نہیں۔ یہ بھی احتمال ہے کہ ”يُحْكُمُ بِهَا النَّبِيُّونَ“ سے مراد موسیٰ علیہ السلام کے زمانے کے انبیاء مراد ہوں نہ کہ بعد میں آنے والے۔ مزید برآں! آیت میں خبر ہے، امر نہیں، جیسا کہ یہ احتمال ہے کہ انبیاء کرام علیہم السلام اس شریعت کی پیروی کرتے تھے، لیکن اپنی شریعت کی حیثیت سے، نہ کہ موسیٰ علیہ السلام کی شریعت کی حیثیت سے۔“

ان تمام جوابات کا خلاصہ یہ ہوا کہ قرآن مجید کی کسی بھی آیت میں اگر آپ ﷺ کو پچھلے انبیاء کرام علیہم السلام پر ایمان لانے، ان کی پیروی کرنے، ان کے طریقہ پر چلنے اور ان کی طرف نازل ہونے والی وحی کو اپنانے کا حکم دیا گیا ہے، تو اس سے بنیادی عقائد، متفق علیہ مشترکات اور غیر قابل نسخ محکمات مراد ہیں، ورنہ قرآنی آیات میں تعارض کی صورت سامنے آئے گی۔ مزید برآں! اکثر آیات کریمہ صراحةً اس بات پر دلالت کر رہی ہیں کہ آپ ﷺ اس شریعت کی پیروی کے پابند ہیں، جو آپ پر نازل ہوئی ہے۔ پس یہ آیات کریمہ جمہور کے مؤقف کی مؤید ہیں، نہ کہ اس مؤقف کی کہ شراعی میں اصل استمرار و بقاء ہے۔

پہلی حدیث سے استدلال کا جواب

”قلنا: بل فیہ ”فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ۔“ (البقرة: ۱۹۴)

حضرت انس بن النضر رضی اللہ عنہ کی بہن حضرت ریحہ رضی اللہ عنہا کے واقعے سے استدلال کے جواب کا حاصل یہ ہے کہ ایک تو قرآن مجید کی ”فَمَنْ اعْتَدَىٰ“ والی آیت کے عموم میں دانت کے قصاص کا حکم شامل ہے۔ (۵) دوسرا یہ کہ جب تورات والے احکام قصاص کو بغیر کسی نکیر یا تردید کے قرآن مجید میں نقل کر دیا گیا تو اب وہی احکام شریعت قرآنیہ و شریعت محمدیہ کے احکام بن گئے اور اسی حیثیت سے آپ ﷺ اور آپ ﷺ کی امت اس کی پیروی کی پابند ہیں، نہ کہ شریعت موسویہ کی حیثیت سے۔

دوسری حدیث سے استدلال کا جواب

”قلنا: ما ذکرة - صلی اللہ علیہ وسلم - تعلیلاً للإيجاب، لکن أوجب بما

أوحی إلیہ ونبه علی أنهم أمروا کما أمر موسیٰ و قوله ”لِدُكْرِي“ (ط: ۱۴) آی:

سب سے بہتر جہاد یہ ہے کہ تم انتقام کی قدرت رکھتے ہوئے بھی غصہ کو پی جاؤ۔ (حضرت جعفر صادق علیہ السلام)

لذکر ایجابی للصلاة، ولولا الخبر لكان السابق إلى الفهم أنه لذكر الله تعالى بالقلب أو لذكر الصلاة بالإيجاب. ، (۶)

”یعنی آپ صلی اللہ علیہ وسلم نے سورہ طہ کی آیت کریمہ کو نماز واجب ہونے کی علت اور وجہ کے طور پر ذکر نہیں فرمایا، بلکہ آپ صلی اللہ علیہ وسلم کے پاس جو وحی آئی تھی، اس کے بموجب فرمایا کہ: جب نماز یاد آئے تو اس کو پڑھ لیں۔ آیت نقل کرنے سے اس طرف توجہ دلائی کہ اس امت کو نماز کا حکم اس طرح دیا گیا ہے جس طرح حضرت موسیٰ علیہ السلام کو حکم دیا گیا تھا۔“

تیسری حدیث سے استدلال کا جواب

”الحديث الثالث: مراجعته - صلى الله عليه وسلم - التوراة في رجم اليهوديين وكان ذلك تكذيباً لهم في إنكار الرجم، إذ كان يجب أن يراجع الإنجيل فإنه آخر ما أنزل الله، فلذلك لم يراجع في واقعة سوى هذه، والله أعلم۔“ (۷)

”حاصل جواب یہ ہے کہ رجم کے حکم سے انکار میں یہود کے جھوٹ کو ثابت کرنے کے لیے آپ صلی اللہ علیہ وسلم کا تورات منگوانا اگر اس نظریے پر مبنی ہوتا کہ ”شَرَائِعُ مَنْ قَبْلَنَا“ کے احکام کی پیروی ہمارے اوپر لازم ہے تو آپ صلی اللہ علیہ وسلم انجیل منگوا لیتے، اس لیے کہ ”شَرَائِعُ مَنْ قَبْلَنَا“ میں باعتبار نزول آخری کتاب انجیل تھی، نہ کہ تورات۔ مزید برآں! آپ صلی اللہ علیہ وسلم نے اس واقعہ کے علاوہ کسی اور موقع پر تورات نہیں منگوائی، جو اس بات کی دلیل ہے کہ اس موقع پر تورات منگوانا اس نظریے پر مبنی نہیں کہ شرائع میں اصل استمرار ہے۔“

اس واقعہ سے استدلال کا اصل جواب یہ ہے کہ اس وقت جرم زنا کی سزا کا یہودیوں پر اجراء اور تنفیذ مقصود تھی، جو ان کی شریعت کی روشنی میں کی گئی، مسلمانوں پر سزا کی تنفیذ مقصود نہیں تھی اور نہ کبھی آپ صلی اللہ علیہ وسلم نے تورات والی شریعت کے احکام کا مسلمانوں پر اجراء کیا ہے، جبکہ زیر بحث مسئلہ یہ ہے کہ کیا ”شَرَائِعُ مَنْ قَبْلَنَا“ مسلمانوں کے لیے اب بھی شریعت ہے؟ یا ہم صرف شریعت محمدیہ (صلی اللہ علیہ وسلم) کی پیروی کے پابند ہیں؟ اس لیے اس واقعہ سے زیر بحث مسئلہ پر استدلال بے محل ہے۔

حواشی و حوالہ جات

۱:..... المستصفی، لأبي حامد محمد بن محمد الغزالی، م: ۵۰۵ھ، ج: ۱، ص: ۱۶۵-۱۶۸-۲۳۶۔

۲:..... حوالہ مذکورہ، ج: ۱، ص: ۱۶۵-۱۶۸۔

۳:..... حوالہ مذکورہ، ج: ۱، ص: ۲۵۹۔

۴:..... حوالہ مذکورہ، ج: ۱، ص: ۲۶۰۔

(جاری ہے)